

### ایف پی سی سی آئی کے افسران کا بھی ڈیم فنڈ میں عطیہ

سپریم کورٹ کے فیصلے کی تعریف، ڈیمز کی تعمیر جنگی بنیادوں پر کرنے کا مطالبہ

کراچی (بزنس رپورٹر) فیڈریشن آف پاکستان چیئرمین آف کامرس اینڈ انڈسٹری کے افسران نے چیف جسٹس آف پاکستان میاں ثاقب نثار کی سربراہی میں سپریم کورٹ کے 4 رکنی بینچ کے فیصلے کو سراہا ہے جس میں انہوں نے دیامر بھاشا ڈیم اور مہمند ڈیم کی تعمیر کے لیے فنڈ قائم کیا ہے اور اپنی قومی ذمے داریوں کا احساس کرتے ہوئے اپنی 1 دن کی تنخواہ و رضاکارانہ طور پر اس مقصد کے لیے قائم فنڈ میں بطور عطیہ دینے کا فیصلہ کیا ہے۔ یہ فیصلہ ایف پی سی سی آئی کے افسران کی جوائنٹ میٹنگ میں کیا گیا، اجلاس کی صدارت فیڈریشن کے سیکریٹری جنرل ڈاکٹر اقبال تھہیم نے کی۔ ایف پی سی سی آئی کے آفیسرز نے کہا کہ ڈیمز بنانا وقت کی اہم ضرورت ہے، انہیں جنگی بنیادوں پر تعمیر کیا جائے کیونکہ یہ ملک کی معاشی ترقی اور قوم کی بقا کے لیے انتہائی ضروری ہیں۔ انہوں نے کہا کہ یہ ڈیم تعمیر ہونے کے بعد پاکستان کی زراعت کو درپیش پانی کی کمی کو نہ صرف دور کیا جاسکے گا بلکہ بجلی کی پیداوار میں بھی اضافہ ہوگا جس کی وجہ سے پاکستان کی معاشی سرگرمیوں کو فروغ ملے گا۔